

مدیر کے نام

محمد بشیر چغتانی، واہ کینٹ

’خانہ کعبہ اور مسجد حرام‘ (اگست ۲۰۱۶ء) از خرم مراد قابل قدر کاوش ہے۔ اس سے ایمان کی حرارت میں اضافہ ہوگا اور علم بھی ملے گا۔ عبدالغفار عزیز صاحب نے ترکی میں حالیہ بغاوت پر معلوماتی اور تاریخی حوالوں سے مضمون لکھا ہے۔ اللہ تعالیٰ ان کی سعی و جہد کو قبول فرمائے۔

غلام محمد اعوان ایڈووکیٹ، لیہ

محترم عبدالغفار عزیز کا مضمون ’ترکی میں بغاوت، حقائق و اثرات‘ (اگست ۲۰۱۶ء) بروقت اور چشم کشا ہے۔ اس کی اشاعت نے اس بغاوت کے بارے میں ملکی سطح پر پرنٹ/الیکٹرانک میڈیا سے پھیلائے گئے شکوک و شبہات کا کافی حد تک ازالہ کر دیا ہے۔

راجا محمد عاصم، کھاریاں

’ترکی میں بغاوت: حقائق و اثرات‘ (اگست ۲۰۱۶ء) میں بغاوت کے پس پردہ حقائق کو اجاگر کیا گیا ہے۔ نیز جمہوریت مخالف قوتوں کو بھی بے نقاب کیا گیا ہے۔

احمد علی محمودی، حاصل پور

’زندگانی کے شب و روز‘ (اگست ۲۰۱۶ء) میں ان الفاظ نے جھنجھوڑ کر رکھ دیا: ”یاد رکھیے کہ خدا اب بھی وہی ایک خدا ہے جو ابراہیمؑ کا خدا تھا، موسیٰؑ اور مسیحؑ کا خدا تھا اور جو محمد صلی اللہ علیہ وسلم کا خدا تھا۔ وہ نہیں بدلا اور نہیں بدلتا، بندے خود بدل جاتے ہیں۔ اس لیے اسے بدلا ہوا پاتے ہیں“ (ص ۳۶)۔ حقیقت یہ ہے کہ یہ ہم ہی ہیں جو اپنے خالق و مالک سے اپنی بد اعمالیوں کی وجہ سے دُور ہوتے چلے جاتے ہیں۔ ضرورت اس امر کی ہے کہ یک سو ہو کر اسی کی طرف رجوع کیا جائے۔

عبدالحفیظ اطہر، چونیاں، قصور

عالمی ترجمان القرآن قومی اور بین الاقوامی مسائل پر پیش قیمت رہنمائی کے ساتھ ساتھ تزکیہ و تربیت اور فریضہ اقامت دین کے تقاضوں سے روشناس کرواتا ہے۔ اس سے علم و آگہی کے ساتھ ساتھ اسلامی نظام کے غلبے کے لیے تحریک بھی ملتی ہے۔